

አምላኽ ፈቃር ርሕሩሕ ሕያዋይን መሐርን እዩ።

ንባባት፡ ዘፀ 3፡1-15፥ 1ቆሮ 10፡1-12፥ ሉቃ 13፡1-9።

አምላኽ ካብ መጀመርያ ሰብ ብሰንኪ ኃጢአት ካብኡ ክርሕቕ ምስተረኽበ ከቕርቦ ከምዝደለ ቅ. መጽሓፍ ገሊጹ ይነግረና። ኦ ኦዳም አበሎኻ እናበለ ደልይዎ ካልአይ ዕድል ከምዝህቦ አረጋገጽሉ። አብቲ ዘለዎ መጺኡ ክምለስ ነገርዎ። ብሉይ ኪዳን ብምልኡ እግዚአብሔር ክምሕር ደቂ እስራኤል ክዓልዉ ኢና እንርኢ። ነቲ ሰናይ ዝገበረ አምላኽ ግብሩ ምሕረቱ ፍቕሩ ክርእዩ ከቢድዎም። ሓዲስ ኪዳን እውን ኢየሱስ አግሂዱ ነቶም ዝነጸግዎ አብኦም ሕይወት ከምዘይብሎም ነገርዎም ግን ደጋጊሙ አብ ኩሉ ክምለሱ ሰቢኹ። ንብዙሓት ካብ ሕማምምን ካብ ኃጢአቶምን ድሕሪ ደጊም ሓዊኻ/ኺ ኢኻ ዳግም አይትአብስ ካብዚ ዝገድድ ከይረኽቡካ/ኪ ይብሎም ነሩ (ዮሐ 8፡11)። ቤተ ክርስትያን አሰር መምህራ ተኸቲላ ቡብእዋኑ አብ አምላኽ ክንምለስ ትነግረና። ምሕረት አምላኽ ደረት የብሉን ሓንትስ ንሕና ክንምለስ እንደሊ ንኹን። አምላኽ ኩሉ ጊዜ ካልአይ ዕድል ምስሃበና እዩ። ሎሚ እውን ዕድል ይውህበና አሎ።

አብ ሓደ ዝንገር ታሪኽ ሓደ እዋን ሓደ መንእሰይ አብ ሓንቲ ኩባንያ ምኽትል ሓላፊ ዝነበረ ብሓደ ከቢድ ፈተና አብ ሓደ ዘሕፍርን ካብ ስራሕ ዘስጉግ ሕማቕ ተግባር ብልሽውና ወደቕ፤ ዝገበሮ ብኹሎም መሳርሕቱ ስለ ዝተፈልጠ፤ ሓላፊ እቲ ኩባንያ ምስ ሰምዐ አብ ቤት ጽሕፈቱ ጸዊዕዎ። እዚ መንእሰይ ብዙሕ ዘይሰርሐ እሞ ዝልዓለ ሓላፍነት ዝገበሮ ዝገበሮ አሕፊርዎ ዝገደደ ካብ ስራሕ ከም ዝስጎግ ፈሪሑ እናእንቀጥቀተ አብቲ ዝጸውዖ ሓላፊ ከይዱ፤ ሓላፊ አብ ቤት ጽሕፈቱ እትው ምስ በለ ኮፍ በለ እዚ ዝሰማዕ ዘሎ ገርካዮ ዲኻ እናበለ ሓተቶ። መንእሰይ ምድሪ እናጠመተ ብግብሩ እናሓፈረን ፈርሐን እወ ኢልዎ። ሽዑ ሓላፊ ሕማቕ ምርጫ ገርካ። ንስኻ ካልአይ ኢኻ ነዚ ዓቢ ዘሕፍር ገበን ክትገብር አብ ታሪኽ እዚ ካምፓኒ። ቅድሚ 30 ዓመት አቢሉ አነ ልክዕ እዚ ዝገበርካዮ ገረ ግን በቲ እዋን ሓላፊ ዝነበረ ካልአይ ዕድል ሂቡኒ ሕጂ ኸአ ንኦኻ ካልአይ ዕድል እህበካ አሎኹ፤ ንካልአይ ጊዜ አይትድገም ኢሉ አፋንይዎ፤ ሽዑ ብዓብይ ጸጥታ ነቲ ቤት ጽሕፈት ሓዲጉ ብዓቢ ተሓንስን ዘይርሳዕ እፎይታ ረኺቡ ወጸ።

ብተመሳሳሊ መገዲ እግዚአብሔር ክንውሃቦ ዘይግብአና ይህበናን ይገብረልናን ይብለና እውን። አብ ኃጢአት ክንወድቕ እንከሎና ፍጹም ጣዕሳ ገርና አብኡ ቀሪብና ምሕረት ክንሓትት እንከሎና ይምሕረና እሞ ሽዑ ካልአይ ዕድል ይህበና እዚ ዝገብረልና አምላኽ ፈቃር፤ ርሕሩሕ ሕያዋይን መሐርን ስለ ዝኾነ እዩ። በዚ ኢና ከም ምሕረትካ እምበር ከም በደልና አይትኺደና እናበልና እንጽሊ። ግን ክትምሓር ክትእመን ክትሓትት አሎካ እምበር ሱቕ ኢሉ ምሒረካ አይብለናን እዩ። እሞ ሎሚ እውን ክሕደገልና ካልአይ ዕድል ክውሃበና ምሓረና ንበሎ።

አብ ጊዜ ጸም ኢና ዘሎና ብዝያዳ አብ ሶሙነ ሕማማት እናቕረብና ኢና። ዝንበቡ ንባባትና ብሓደ ወገን ክንሳሕ ከምዘሎና አንጺሮም ይነግሩ፤ ብኻልእ ወገን ከአ አምላኽ ክሳብ ክንደይ ፈቃር፤ ርሕሩሕ ሕያዋይን መሐርን ከምዝኾነ ንርኢ። ጉዕዞ ጸምና እናቕጸለ እንከሎ ንትንሥኤ ዘሎና ምቕርራብ እናዓበየ ክኸይድ እንከሎ መዓልታዊ ምልዋጥና ክዓብን ክቀላጠፍን ይግባእ። ሎሚ አብ ቅድሚ አምላኽ ቀሪብና ምስ ዝተነስሐ ልብን ነቲ ለዋህ ፍቕሩን መወዳእታ ዘይብሉ ምሕረቱን አሚና ክንቀርቦ ንጽዋዕ አሎና። ካባና ርሕቕ አይ ኮነን፤ ገጹ አይክውለለናን እዩ፤ ኩሉ ጊዜ እዚ ወደይ እዛ ንለይ ይምለሱኒዶ ይኹኑ እናበለ ተሃንጥዩ እዩ ዝጽበየና ዘሎ ንመለስ ሽዑ ዓቢ ሓንስ ክኸውን እዩ።

አብ ዘፀአት ሓደ ካብቶም አደነቕቲ ነገራት ብአምላኽ ዝተገልጹ ብዛዕባ ዝነድድ ቊጥቋጥ ነንብብ። ሙሴ ምስ አምላኽ ኣብቲ ነዲዱ ዘይውዳእ ቊጥቋጥ ተራኺቡ ግን እቲ ዘይውዳእ ምንዳድ ኣብ ሕይወቱ ሓዲስ ለውጢ ንኹሉ ጊዜ አምጺእሉ። ካብቲ ጊዜ እቲ ጀሚሩ ናይ አምላኽ መጻዕቦታ ከለሊ፣ ቀጻሊ ምልዋጥ ከምቲ ዝድለ ክነብርን ጀሚሩ። አምላኽ ባዕሉ ክነግሮ ክሕብሮን ምስኡ ከምዘሎን ገሊጽሉ። በዚ ሙሴ ዓርኪ አምላኽ ተባሂሉ። ምስ አምላኽ ክኸውን እንከሎ ኣብ ቀጻሊ ተሓድሶ ከምዝኣቱ ባዕሉ ርእይዎ። ኣብ አምላኽ ዝቐርብ ኩሉ ጊዜ ተሓድሶ ኣለዎ።

ተመክሮ ሙሴ ሓደ ካብቲ ፍሉይ ኣጋጣምን ናይ አምላኽ ርእስ ግልጻት ኣብ ብሉይ ኪዳን እዩ። አምላኽ ንሙሴ ብግቡእ ክርድኦ ኢሉ ንሱ አምላኽ ኣቦታቱ ኣብርሃም ይስሓቕን ያቆብን ምዃኑን ገሊጽሉ። ማዕሪ ማዕሪኡ ኸኣ ከም ፈቃርን ርሕሩሕን ሕያዋይን መሓርን አምላኽ ምዃኑ ገሊጽሉ። ቀጺሉ ኸኣ ንስቓያት እስራኤል ጽቡቕ ገሩ ዝፈልጥ እሞ ብህዝቡ ዝግደስ ብእኦም ኣዝዩ ዝግደስ አምላኽ ምዃኑ ይገልጻሉ። አምላኽ ዕጉስን መሓርን ስለ ዝኾነ ኣብ ዘዘወደቑሉ ካልእ ዕድል ይህበም። ጸበባ እቲ ኣብ ግብጺ ዘሎ ሕዝብይ ርእየ ኣሎኹ፣ እቲ ብሰሪ ጨቆንቶም ዜእዉይዎ ዘለዉ ኸኣ ሰሚዐ ኣሎኹ ስቓዮምውን አጸቢቐ ፈሊጠ ኣሎኹ፣ ስለዚ ኻብ ኢድ ግብጻውያን ከድኅኖም ወሪደ ኣሎኹ፣ ካብታ ምድሪ እቲኣ ናብታ ጽብቕትን ርሕብትን ፈራይትን ልምዕትን ምድሪ ጸባን ምዓርን እተፍሪ ክወስዶም እዩ” (ዘፀ 3:7-8)። እስራኤላውያን ማንም ሂዝቢ ኣይኮኑን ህዝቢ አምላኽ እዮም። መልሲ አምላኽ በቲ ዝገበርዎ ኃጢአት ንምውቃስ ኣይ ኮነን እንታይ ድኣ ኣብኦም ክመጽእ እሞ ካብ ግብጻውያን ከድኅኖምን ኣብታ ጸባን ምዓርን እተፍስስ መሬት ክመርሖም ምዃኑ ገሊጽሎም።

ድሕርዚ እግዚአብሔር ንሙሴ ልኡኹ ኮይኑ ንህዝቢ እስራኤል ካብ መግዛእቲ ግብጺ ነጻ ከውጽኦም ነገርዎ። ከምኡ ነዚ መልእኽቲ ንፈርዖን ዝነግሮ ንሱ ከምዝኾነ ኤን ነገርዎ። ሽዑ ሙሴ ይገርሞ ይጭነቐ “ንአምላኽ ናብ ንጉሥ ዝኸይድን ንደቂ እስራኤል ካብ ግብጺ ዘውፅእንክ ኣነ መን እየ ይብሎ” (ዘፀ 3:11)። ሙሴ እግዚአብሔር ወላ እኳ ኩሉ ጊዜ ምስኡ ከም ዝኸውን እንተ ኣረጋግጸሉ ንሱ መን ምዃኑ እንታይነቱ ኸገልጻሉ ናይ ኣቦታቱ አምላኽ ከም ዝኾነ ዘረጋግጽ ፍሉይ ምልክት ሓቲቱ። እግዚአብሔር ሽዑ ንምርድኡ ዘጸግምን ዘደናግርን ኩሉ ነገር ይብል ግን ከኣ ሓንቲ ኣይብልን። “ኣነ እቲ ዘሎኹ እየ” (ዘፀ 3:14) ይብሎ። ነዚ መለኮታዊ ስም ብምግላጹ እግዚአብሔር ከምዘሎ ጥራሕ ኣይ ኮነን ዝገልጽ ዘሎ ኩሉ ጊዜ ከምዘሎን ኩሉ ጊዜ ምስ ህዝቡ ከም ዝህሉን እዩ። መጻዕቦታ ሙሴ ኣብ እምባ ኮራብ ወይ ደብረ ሲና እዩ ኮይኑ፣ ኣብኡ ዓሰርተ ትእዛዛት ብምሃብ ነቲ ምስኦም ዘለዎ ኪዳን ዕላዊ ክገብሮ እዩ። በዚ እስራኤላውያን ነቲ ሰናይ ዜና ናይ አምላኽ ፈቃርን ርሕሩሕን ሕያዋይን መሓሪን ምዃኑ ኣብ መላእ ዓለም ከምጽኡ እዮም። ሰባት ካብ ባርነት ናብ ነጻነት ካብ ኃጢአት ኣብ እሙናት ምኻን ከመጽኡ እግዚአብሔር ብሙሴ ገሩ ዘንቀሎ ንሱ እዩ። ሎሚ እውን አምላኽ ብተመሳሳሊ መገዲ ከምቲ ምስ እስራኤላውያን ኣብ ኃጢአት ምስ ወደቑን ዝገብርዎ ዝነበሩ ከይጸብጸበ ዝምለሶም ዝነበረ ብተመሳሳሊ መገዲ ምሳና እውን ይዋሳእ።

ኢየሱስ ኣብ ወንጌል ሉቃስ 13:1-9 ዘሎ እንተ ዘይተነሳሕኩም ዝብል ክልተ መጠንቐቕታ ድሕሪ ሂቡ ብዛዓብ ዘይትፈሪ ኣምን ሕያዋይን መሓርን ዕጉስን ሓላው ኣታኸልትን ይነግር። ኣብቲ መጠንቐቕታ ክልተ ኣብነታት ይህብ፣ ኣብ ክልቲኡ ዘይትሓስበ ድንገት ከም ዝመጽእ እሞ ምስንዳው ከምዘድሊ ይነግር። እቶም ጲላጦስ ቀቲሉ ደሞም ምስ መሥዋቶም ዝጸምበሮ ገሊላውያን፣ እዚ ጲላጦስ ኣብ ኢየሩሳሌም ማይ ከእቱ መዲቡ እቲ ባጀት ካብቲ ኣብ ቤተ መቐደስ ዝኣቱ ገንዘብ ክኸውን መዲቡ እዚ ንኣይሁድ ዘቐቡል እዩ በዚ ኸኣ ዕግርግር ተላዕሉ ወተሃደራት ብዙሕ ሰብ ቀቲሎም፣ ብዙሓት ጽልኢ ኣብ መንጎ ጲላጦስን ሄሮድስን ካብዚ ዝተላዕለ ክኸውን ይኸእል ዝብሉ ኣለዉ። ከምኡ እቶም ኣብ ሰሊሆም ግምቢ ዝወደቑም እሞ ዝቐተሎም፣ እዚኦም እውን ኣብቲ ጲላጦስ ዝሰርሖ ዝነበረ መዕቆሪ ማይ

እናሰርሑ ከለዉ እዩ እዚ ኸአ እቲ ንሶም ዝክፈልዎ ዝነበሩ ገንዘብ ናይ ቤተ መቐደስ ስለ ዝነበረ ከም መቐደስቲ ግንቢ ወዲቐዎም ብዚ ኃጢአተኛታት ይሕሰቡ ነሮም። ኣብዚ እቲ ሓደ ጠንቁ ብሰብ እቲ ሓደ ግን ድንገት ዝኾነ ካብ ኩሎም ብእዋኖም ዝነበሩ ዝኸፍኡ አይነበሩን።

ብእዋን ኢየሱስ ሰባት ኣብ መንጎ ዝገጠመ ድንገትን ኃጢአትን ርክብ ከምዘሎ ይአምኑ ነሮም። ሓደ ከቢድ ጸገም እንተ ተረኽበ በቲ ዝተገብረ ኃጢአት ክብደት እዩ ዝምዘን ነሩ። አምላኽ መንጠን እቲ ዝገበርዎ ኃጢአት መጠኑ ክፉእ ክወርድ ከም ዘፍቅድ እዩ ዝእመን። ኩሉ ዝወርድ መጻጻፍ ናይ ኃጢአት መቐደስቲ ገርካ እዩ ዝርአ ነሩ። ኢየሱስ ግን ምስካልኣት ነፍሶም ከየወዳድሩ የጠንቅቅ። እዚ ኸአ ንተሓድሶ ከይዝሕሉ ንግለት እዩ። ንኢየሱስ ኃጢአት ዘሕዝን ፍጻሜ እዩ። ግን ዘሕዝን ፍጻሜ ኃጢአት አይኮነን። እዚ ነጥቢ እዩ ኢየሱስ ንሰማዕቱ ከምጽአሎም ዝደለየ፣ አድላይነት ንስሓን አድላይነት ምልዋጥን። ብሕጋዊ መገዲ አይኮነን አቕራቢዎ እንታይድኣ ብሓቀኛ መንገዲ ልክዕ መልሲ ሰባት ኣብ ጊዜ ከቢድ ጸገም እንከለዉ ዝገጥም።

ኢየሱስ ንጹር መጠንቀቕታ ናይ ሳዕበን ኃጢአት ድሕሪ ሂቡ ድሕሪት ግልጽ ኢሉ ዘገርም ምሳሌ ብዛዕባ ሓንቲ ንሰለስተ ዓመት ፍረ ዘይሃበት ኣም በለስ ነጊርዎም። ኣብዚ ፍሉጥ ምሳሌ ብዛዕባ እስራኤል፣ ኣም በለስ ፍረን ጽላልን ንደቂ ሰብ፣ ነዕዋፍ ሰማይ ከአ ስፍራን ቤተን ክሰርሓ ትጠቅም ምዃና ዝገልጽ ንርኢ። ኣም በለስ ምስተተኸለት ድሕሪ ሰለስተ ዓመት ፍረ ክትህብ አለዎ። እንተ ዘይሃበት ትቐረጽ እሞ ኣብ ክንድኣ ካልእ ኣም ይትከል። ኣብ ምሳሌ ኢየሱስ ዋና ኣታኸልቲ እታ በለስ ክትቐረጽ እዩ ወሲኑ እዚ ኸአ ርዱእ ውሳኔ እዩ ነሩ። ስለምንታይ ፍረ ዘይትህብ ኣም መሬት ተበላሹ? ከመይ ብዛዕባ ካልእ ኣም ወይኒ ዝያዳ ፍረን ዘለላን ዘይሓሰብ ብዛዕባ እዛ ሓንቲ ፍረ ዘይትህብ ከይሓሰብኩ። እንተ ኾነ እቲ ሰራሕተኛ ኣታኸልቲ ብከምቲ እግዚአብሔር ነቶም ኃጥኣን ብፍቕርን ርሕራሐን ካልአይ ዕድል ዝህበም ከምኡ ካልአይ ዕድል ክህብ ይልምኖ። ከምዚ ኸአ ኢልዎ ጎይታይ ወሰነ ወሰና ኸሳዕ ዝኸሰኩሳ ድኸሩ ክሳዕ ዝድኸግ ነዛ ዓመት እዚአ ድማ ኅደጋ ንዓመታ እንተ ፈረየት ጽቡቕ እንተ ዘይኮነስ ሽቡ ትቐረጽ እናበለ ለሚንዎ። ኣብዚ ምሳሌ ክልተ መልእኽቲ አሎ፡

1. ንደቂ እስራኤል ዝምልከት፡

በዚ ምሳሌ ገሩ ኢየሱስ ብቐዳምነት ዘመልክቶ ዘሎ መለኮታዊ ኮስኳስ ወይኒ ፍረ ደልዩ ኣብ እስራኤል ከመጽእ እዩ ዘስምዕ። ኣብኡ ገለ ክረክብ ድዩ? ከምቲ ነታ ፍረ ዘይሃበት ኣም በለስ ካልአይ ዕድል ዝተዋህበ ንእስራኤል ከአ ብንስሓኣ ኣብ ኣምላኽ ክትምለስ ካልአይ ዕድል ይውሃብ ነሩ። እወ ብርግጽ ኣምላኽ ፈቃር ርሕሩሕ ሕያዋይን መሓርን እዩ። ግን ሓንተ መጻልቲ ናይ ሕይወትናን ጠባይትናን ጸብጸብ ክሓተና ወይ ክንህብ ኢና። እቶም ነዚ ምስማዕ ዝአብዩ ልክዕ ከምቲ ነታ ኣም በለስ ዘገጠማ ክረኽቡ እዮም። እስራኤላውያን ካብዚ ነጻ አይኮኑን።

2. ኣብዚ ምሳሌ ንኣና ዝኸውን ትእምርቲ እውን አለዎ፡

- 1. እዛ ኣም በለስ ኣብ ዝበለጸ ባይታ እያ ተተኸላ። ኣብ ጽቡቕ መሬት ተተኸላ ክተብቅዕ ከምቲ ዕድል ዝተዋህባ አየፍረየትን። ኢየሱስ ደጋጊሙ ብቀጥታን ብተምሳላውን ገሩ ሰባት በቲ ዝተዋህበም ዕድል ክፍረዱ ከም ዝኾኑ ነጊሩ።
- 2. እዛ ምሳሌ እትምህሮ ሓደ ነገር ዘይጠምቅም እንተ ኾነ ንጥፍኣት እዩ ዝዕድም። ከም ዝብሃል ኩሉ ናይ ምዕባሌ ጉዕዞ ኣብ ዓለም ጽቡቕ ነገር ንምፍራይ እዩ። ጠቓሚ ዘበለ ኩሉ ኸአ ካብ ዝጸንዐ ናብ ዝጸንዓ እዩ ዝመሓላለፍ ብአንጻሩ ዘይጠቅም ዓንቃፊ ዝኾነ ነገር እናተአለ እዩ ዝኸይድ። ኣብ መጨረሻ ዝዓበየ ሕቶ ዝቐርበና ኣብዚ ዓለም እንታይ ዝጠቅም ሰብ ኢኻ ነርካ/ኪ ዝብል እዩ። አፍሪኻዶ ዝብል እዩ።

3. አብዛ ምሳሌ ዝኾነ ነገር ዘዕኑ ዘበለ ክነብር ከም ዘይክእል ይነግር። እዛ ኣም በለስ ካብቲ መሬት ሓይሊ ትወስድ ብእኡ ኸአ ትነብር፤ ብአንጻሩ ሓንቲ ኣይትፈርን። እዚ እዩ ብልክዕ ጉድለታ/ ኃጢአታ። ኣብ መወዳእታ ኣብ ዓለም ክልተ ዓይነት ሰባት ክህልዉ እዮም፤ እቶም ዝወስድዎ ዝበዘሉ ካብቲ ዝህብዎን እቶም ዝህብዎ ዝበዘሉ ካብቲ ዝወስድዎ።

ብሓደ ወገን ኣብ ሕይወት ኩልና ሰብ ዕዳ ኢና። ኣብአ ዝመጸእናዮ ብናይ ዋጋ ሓደጋ ሕይወት ናይ ካልኣት እዩ። ብዘይካ ፍቕርም ክነብር ኣይምኽአልናን ካልኣት ብዝገበሩልና ኢና ኣብዚ ዘሎና። ባዕልና ወላኣንቲ ዘይፈጠርናሉ ዘየበርከትናሉ ክርስትያናዊ ምዕባሌን ናጽነትን ወሪስና ንርከብ። ንነገራት ካብቲ ባዕልና ሒዝናዮም ዘሎና ግቡእ ንላዕሊ ኢና ተረኪብናዮም። ሓደ ንሓደ ብዝበለጸ ክቕጽል እዩ ተፈጥሮና፤ ስለዚ ዝድኹም መራኽቢ ክኸውን የብለይን ብሃልቲ ክንከውን ኣሎና።

4. እዛ ምሳሌ ትነግረና ወንጌል ናይ ካልኣይ ዕድል። ኣምበለስ ኣብ ፍረ ክትበጽሕ ስለስተ ዓመት የድልያ። ክሳብ ኣብዚ ጊዜ ፍረ ክትህብ እንተ ዘይክኢላ ድሕሪኡ ፍረ ናይ ምሃብ ተኸእሎ የብላን። እንተ ኾነ እዛ ኣም በለስ እዚኣ ካልእ ዕድል ተዋሂብዋ።

ኩሉ ጊዜ ኣገባብራ ኢየሱስ እዩ ዕድል ድሕሪ ዕድል ምሃብ። ንሰባት ኣብኡ ክምለሱ ዝተደጋገመ ዕድል ይህብ። ጴጥሮስ ጳውሎስ ማርቆስ ናይ እዚ ዕድል ኣብነት እዮም። ኣምላኽ ነቶም ዝወድቁ ግን እንደገና ዝትንሥኡን መወዳእታ ዘይብሉ ዕድል እዩ ዝህቦም። ኣምላኽ ካብ ምምሓርና ኣይደክምን እዩ ሓንትስ ምሓረና ኣቢሰ ኢልና ንተኣምንን ንነሳሕን።

5. እዛ ምሳሌ ኣብ መጨረሻ ንጹር እትገብር ናይ መጨረሻ ዕድል ከምዘሎ። ዕድል ኣብ ርእሲ ዕድል እንተ ኣበና/ነጻግና ነቲ ኣምላኽ ዝህበና መጻዕታን ብድሆን ደጋጊምና እንተ ነጻግናዮ ኣብ መወዳእታ እታ መዓልቲ ክትመጽእ እያ። እዚ ኸአ ኣምላኽ ዝጻወዘ ዘይኮነ ብምርጫና ክንጻወዎ እንከሎና እዩ። ካብ ከምዚ ዝአመሰለ ይሰውረና ኣምላኽ።

እዛ ምሳሌ ኣም በለስ ንሕይወት ነፍሲ ወከፍና እያ እተስምዕ። ኣምላኽ ኣብ ጉዕዞ ሕይወትና ክንደይ ጊዜ ኣሎ ዘየፍረናሉ ግን ዕድል ይወሃበና ኣሎ ክንሳሕ ክንዕረቕ እቕረ ክንበሃሃል ስለዚ ነዚ ሰሚዕና ኣብ ኣምላኽ ኣፍረይቲ ክንከውን ንመለስ።

ቅ. ጳውሎስ ኣብ 1ቆሮ 10:1-12 ዘሎ ብዛዕባ ጉዕዞ እስራኤላውያን ኣብ ምድረበዳ ንምድረ ከንኡን ምድረ ተስፋ ክጉግዝ ዝገጠሞም ታሪኽ እናኣነጻጸረ ይጠቅስ። ነቲ ናይ እስራኤላውያን ተመክሮ ጉዕዞ ጽኡቶም ምስቲ ናይ ጥምቀት ተመክሮና የውዳድሮ። እቲ ናይ ኣምላኽ ናይ ምሕረት ተግባር ኣብ ዘፀኣት እስራኤላውያን መቐድምን ኣቐዲሙ ዘተንብህን ናይ ጥምቀትና ብማይ፤ ካብ ኃጢአት ናጽነትና፤ መንፈሳዊ መግቢ ምምጋብናን ምስታይናን ጉዕዞና ኣብ ዝተተስፈወና ሓዲስ መሬትን ማለት መንግስተ ሰማይን እዩ።

ኣብ ዘፀኣት ዝተፈጸመ ነገራት ከም መጠንቀቕታ እዮም ተዋሂቦም፤ ደቂ ኣብርሃም ጥራሕ ብምጃን ብዝኾነ መገዲ ዋሕስ ወይ ብርግጽ ኣብ ምድረ ተስፋ ከምእንኣቱ መረጋገጺ ድሕነትና ክኾነና ኣይክእልን እዩ። እስራኤላውያን ኩሉ መንፈሳዊ በረኽት ተዋሂብዎም እንከሎ ንኣምላኽ ኣየሓገስዎን እዚ ኸአ በቲ ዝገበርዎ ሸለልትነትን ዘይእሙናት ብምጃኖም እዩ። ንኣምላኽ ከሕጉስዎ ኣይክኣሉን በዚ ኸአ ረሳታቶም ኣብ በረካታት ተሪፉ።

ቅ. ጳውሎስ ንኹሎም ተኸተልቲ ክርስቶስ ዘተሓሳስቦም ካብዚ ናይ እስራኤልዎያን ጌጋ ተማሂሮም ኣብ ሓደ ዓይነት ጌጋ ከይወድቁ የጠንቅቑ። ኣምላኽ ዕለት ዕለት ከምቲ ንእስራኤላውያን ህብስተ መናንን ማይን ኣብ በረካታት ዘውርደሎም ዝነበረ ንኣና ኸአ ቅዱስ ቁርባን ኣሎና። ግን ህያብ ጸጋ ኣምላኽ ስለ ዘሎና ጥራሕ ቅሱናት ክንከውን የብልናን። ክነፍሪ ኣሎና፤ ንቑሓት ክንከውን ኣሎና፤ ካብ ኃጢአት ምግባር ክንምለስ ኣሎና። ተፈጥሮና ከም ዝነግረና ከምቶም እስራኤላውያን ኣብ በረካ ደጋጊምም ዝገብርዎ

ዝነበሩ ንሕና እውን ኣብ ሕማቕ ትምህታት ንመላለስ፣ ነጉረምርምን ነቲ ኩሉ ዝተገብረልና ሰናይ ነገር ንርስዕ።

ኣብ ክርስቶስን ጥምቀትናን ኣብ ማሕበር ቤተ ክርስቲያን ክንምለስ ቀጻሊ ጻዕሪ ኣብቲ ኣረጊት ጠባይናን ግብርናን ከይንምለስ። ኣብቲ ኣረመናዊ ወይ እውን ሰይጣናዊ ክፉእ ግብሪ ከይንምለስ ጥቡቕ ርክብ ምስ ኢየሱስን ጽኑዕ እምነትን ክህልወና ይግባእ። ኣብቲ መዓልታዊ ጉዕዞ ምምላስና ኣብ ኣምላኽ ምስኡ ዝኸይድ ናይ ምስጋና መንፈስ ነቲ ኣምላኽ ኣብ ጉዕዞ መገድና ዝህበና ህያባቱ ክነመስግንን ርኢና ክንክእልን ኣሎና።

እሞ እንታይ እዩ ናይ እዚ ንባባትናን ዝሰማዕናዮን መልእኽቲ? እንታይ ይብለና ኣሎ። እንታይ እዩ ቃል ኣምላኽ ዘስተምህረና?

፩ያ ቅዱስ ዘመነ ጳውሎስ ንነፍሲ ወከፍና ዘመን ዕረፍቲ ከምቲ ነታ ኣም በለስ ዝተሞህባ፣ ናይ ጽቡቕ ምግባር ጊዜ ሓላው ኣታኽልቲ ልብና ዝኾነ ክርስቶስ ኣብ ልባትና ክዘርኣልና፣ ነቲ ሰማያዊ ሕይወት ክተኽለልና ከጽንዓና ፍረ ናብ ዘለዓለማዊ ሕይወት ዘብጽሕ ምእንቲ ክነፍሪ ክንጥቀመሉ ይግባእ።

፪ይ ጳውሎስ ኣገዳሲ መጠንቀቕታ ኣብ ሳዕብናት ኃጢአት ናይ ዝነበሩ እዩ። ንስሓ ህጹጽ መልእኽቲ ኣወጊንካ ክትሓልፎ ዘይክኣልን ክሳብ ኣብዛ ስዓት ክስማዕ ዘለዎን እዩ። ኢየሱስ ሎሚ እውን ክንሳሕ ይጽውዓና ኣሎ። ሓደ ጊዜ ጥራሕ ናይ ልቢ ለውጢ ኣይኮነን ዝሓተና ዘሎ እንታይድኣ ቀጻሊ መዓልታዊ ዝተሓደሰ ዝተለወጠ ሕይወት ሒዝና ክነብር።

መጨረሻ ኣብ ኣእምሮና ክንሕዞን ክነስፍሮን ዘሎና ኣምላኽ ፈቃር፣ ርሕሩሕ፣ ሕያዋይን መሓርን እዩ። እምብኣር ኣብኡ ቀሪብና ሕጉሳት ናይ ውዳሴ መዝሙር እናዘመርናን ኩሉ ጊዜ ምስጋናና ነቲ መወዳእታ ዘይብሉ ፍቕሩን መወዳእታ ዘይብሉ ምሕረቱን እናኣቕረብና ኣብኡ ንምጻእ። እዚ እዩ እቲ ሰናይ ዜና ንሎሚ።

ኣባ ንጉሠ ፍሥሓ